

AZƏRBAYCAN RESPUBLİKASININ NAZİRLƏR KABİNETİ

QƏRAR № 132

Bakı şəhəri

24 avqust 2007-ci il

«Şəxsi məqsədlər üçün fonogramma yazılmış əsərlərin və audiovizual əsərlərin surətinin çıxarılmasına görə müəllif qonorarının minimum məbləğinin müəyyən edilməsi, bölüşdürülməsi və ödənilməsi Qaydaları»nın təsdiq edilməsi haqqında

Azərbaycan Respublikası Prezidentinin 2006-cı il 2 avqust tarixli 1583 nömrəli Sərəncamı ilə təsdiq edilmiş «Azərbaycan Respublikasının Ümumdünya Ticarət Təşkilatına üzv olması prosesi ilə əlaqədar qanunvericiliyin Ümumdünya Ticarət Təşkilatının tələblərinə uyğunlaşdırılması üzrə Tədbirlər Planı»nın 2.1-ci bəndinə uyğun olaraq Azərbaycan Respublikasının Nazirlər Kabineti **QƏRARA ALIR:**

1. «Şəxsi məqsədlər üçün fonogramma yazılmış əsərlərin və audiovizual əsərlərin surətinin çıxarılmasına görə müəllif qonorarının minimum məbləğinin müəyyən edilməsi, bölüşdürülməsi və ödənilməsi Qaydaları» təsdiq edilsin (əlavə olunur).

2. Nəzərə alınsın ki, audiovizual əsərlərin və fonogrammların şəxsi məqsədlər üçün surətinin çıxarılmasına görə qonorar əsərlərdən və fonogrammlardan şəxsi məqsədlərlə istifadə sahəsində müəlliflərin və digər hüquq sahiblərinin əmlak hüquqlarını kollektiv əsasda idarə edən təşkilatlar yaradılanadək Azərbaycan Respublikası Müəllif Hüquqları Agentliyi tərəfindən yığılır.

3. Bu qərar imzalandığı gündən qüvvəyə minir.

Azərbaycan Respublikasının
Baş naziri

A. Rasi-zadə

Azərbaycan Respublikası Nazirlər Kabinetinin 2007-ci il 24 avqust tarixli 132 №-li qərarı ilə təsdiq edilmişdir

« Şəxsi məqsədlər üçün fonogram yazılmış əsərlərin və audiovizual əsərlərin surətinin çıxarılmasına görə müəllif qonorarının minimum məbləğinin müəyyən edilməsi, bölüşdürülməsi və ödənilməsi Qaydaları

1. Bu Qaydalar «Müəlliflik hüququ və əlaqəli hüquqlar haqqında» Azərbaycan Respublikası Qanununun 17-ci maddəsinin müddəalarına uyğun olaraq, Azərbaycan Respublikası Prezidentinin 2006-cı il 2 avqust tarixli 1583 nömrəli Sərəncamı ilə təsdiq edilmiş «Azərbaycan Respublikasının Ümumdünya Ticarət Təşkilatına üzv olması prosesi ilə əlaqədar qanunvericiliyin Ümumdünya Ticarət Təşkilatının tələblərinə uyğunlaşdırılması üzrə Tədbirlər Planı»nın 2.1-ci bəndinin icrasını təmin etmək məqsədilə hazırlanmışdır və audiovizual əsərlərin fonogram yazılmış əsərlərin (fonogramların) şəxsi məqsədlər üçün surətinin çıxarılmasına görə müəllif qonorarının minimum məbləğinin müəyyən edilməsi, bölüşdürülməsi və ödənilməsi ilə bağlı məsələləri tənzimləyir.

2. Fiziki şəxslər tərəfindən audiovizual əsərlərin və fonogramlara yazılmış əsərlərin surətinin çıxarılmasına görə müəllifin və ya müəlliflik hüquqlarının digər sahibinin (o cümlədən ifaçının və fonogram istehsalçısının) müəllif qonorarı almaq hüququ vardır.

3. Audiovizual əsərlərin və fonogramların şəxsi məqsədlər üçün surətinin çıxarılmasına görə müəllif qonorarı audiovizual əsərlərin və fonogramların surətinin çıxarılmasında istifadə olunan (yazılma üçün) audio-videomaqnitofonların və digər avadanlıqların (bundan sonra - «**avadanlıqlar**»), audio və (və ya) videolentlərin və kasetlərin, lazer disklərin və digər maddi daşıyıcıların (bundan sonra - «**maddi daşıyıcılar**») istehsalçıları və idxalçıları tərəfindən ödənilir.

4. Surətçixarma üçün istifadə olunan avadanlıqlar (o cümlədən ev şəraitində istifadə üçün nəzərdə tutulmayan professional avadanlıqlar) və maddi daşıyıcılar ixrac edildikdə, habelə həmin avadanlıqlar və maddi daşıyıcılar fiziki şəxslər tərəfindən şəxsi məqsədlər üçün idxal edildikdə, qonorar ödənilmir.

5. Azərbaycan Respublikasının Vergilər Nazirliyi, Dövlət Statistika Komitəsi və aidiyyəti orqanlar audiovizual əsərlərin və fonogramların şəxsi məqsədlər üçün surətinin çıxarılmasına görə qonorarın hesablanması və ödənilməsi işində operativliyin təmin edilməsi məqsədi ilə surətçixarma üçün istifadə olunan avadanlıqların və maddi daşıyıcıların istehsalçıları və idxalçıları barədə tələb olunan məlumatları rübdə bir dəfə Azərbaycan Respublikası Müəllif Hüquqları Agentliyinin (bundan sonra - «**Agentlik**») sorğusu əsasında ona təqdim edirlər.

6. Audiovizual əsərlərin və fonogramların şəxsi məqsədlər üçün surətinin çıxarılmasına görə avadanlıqların və maddi daşıyıcıların istehsalçıları və ya

idxalçıları tərəfindən ödənilən müəllif qonorarının minimum məbləği qonorarın hesablandığı zaman avadanlıqların və maddi daşıyıcıların hər bir növü üzrə satış (topdansatış) qiymətinin 0,5 faizindən az olmamaqla müəyyən edilir.

Azərbaycan Respublikasında istehsal olunmuş avadanlıq və maddi daşıyıcılara görə müəllif qonorarı istehsalçı tərəfindən rübdə bir dəfə ödənilir.

Azərbaycan Respublikasında idxal olunan avadanlıq və maddi daşıyıcılara görə müəllif qonorarı malın sərbəst dövriyyəyə buraxılması üçün gömrük rəsmiləşdirilməsi başa çatdığı gündən sonra 2 aydan gec olmayaraq idxalçı tərəfindən ödənilməlidir.

İstehsal və ya idxal olunmuş eyni avadanlıq və maddi daşıyıcıya görə müəllif qonorarı bir dəfə və yalnız bir müqavilə üzrə ödənilir və təkrar ödənişlərin tələb edilməsi yolverilməzdir.

7. Qonorarın yığılması və bölüşdürülməsi avadanlıqların və maddi daşıyıcıların istehsalçıları və idxalçıları ilə əsərlərdən və fonogramlardan şəxsi məqsədlərlə istifadə sahəsində yaradılan müəllif, ifaçı və fonogram istehsalçılarının əmlak hüquqlarını kollektiv əsasda idarə edən təşkilatlar arasında bağlanmış və bu Qaydalara zidd olmayan müqavilə şərtlərinə uyğun həyata keçirilir.

Həmin müqavilədə avadanlıqların və maddi daşıyıcıların növünə və satış qiymətinə görə qonorarın məbləği, ödəniş qaydaları və müddəti, həmçinin tərəflərin mühüm hesab etdikləri digər şərtlər öz əksini tapmalıdır.

Əmlak hüquqlarını kollektiv əsasda idarə edən təşkilatlar hüquqlarını təmsil etdikləri müəllif, ifaçı və fonogram istehsalçıları haqqında məlumatları Agentliyə təqdim edirlər.

8. İstehsalçılar və idxalçılar tərəfindən hesablanmış müəllif qonorarı hər rübün sonunda Agentliyin xəzinə hesabına köçürülür.

9. Avadanlıqların və maddi daşıyıcıların istehsalçıları və idxalçıları tərəfindən müəlliflərə və digər hüquq sahiblərinə qonorar kimi hesablanmış vəsait Agentliyin hesabına köçürüldükdən sonra, 10 iş günü müddətində müəlliflərə və digər hüquq sahiblərinə çatdırılmalıdır.

10. «Müəlliflik hüququ və əlaqəli hüquqlar haqqında» Azərbaycan Respublikası Qanununun 17-ci maddəsinin 4-cü hissəsinə uyğun olaraq, audiovizual əsərlərin və fonogramların şəxsi məqsədlər üçün surətinin çıxarılmasına görə hesablanmış qonorarın 40 faizi əsər müəlliflərinə, 30 faizi ifaçılara, 30 faizi fonogram istehsalçılarına Azərbaycan Respublikasının Vergi Məcəlləsi ilə müəyyən edilmiş ödəmə mənbəyində vergi tutulduqdan sonra ödənilir.
